

ሰንበት ዘጳራቅሊጦስ

12 2008 ዓ.ም. (6/19/2016)



ጳራቅሊጦስህ እፌኑ ለክሙ ዘኢይክል ዓለም ነሚኦቶ መንፈስ ጽድቅ ጳራቅሊጦስ

መዝሙር: ይትፈሳሕ ሰማይ ወትትሓሰይ ምድር...

ንባባት: ሮሜ 8:8-17፥ 1ዮሐ. 2:20-ፍ፥ ግ.ሐ. 2:1-11፥ ዮሐ. 14:15-26።

ሰብከት:

1. ወመንፈስከ ቅዱስ ኢታውጽእ እም ላዕሌየ እስየኒ ፍሥሐ ወአድኅኖተከ ወመንፈስ ዓዚዝ አጽንዓኒ” “ቅዱስ መንፈስካውን አይተግድፈኒ፥ ሓጎስ መድኅንካ ምለሰለይ፥ ፈትየ ክእዘዘካ ደግፈኒ” መዝ. 51:11~12.
2. “ዛቲ ዕለት እንተ ገብረ እግዚአብሔር፥ ንትፈሳህ ወንትሓሰይ ባቲ፥ አእግዚአ አድኅንሶ” “እታ እግዚአብሔር ዝገበራ መዓልቲ እዚአ እያ፥ ብእአ ንተሓጎስን ባህ ይበለናን፥ አእግዚአ አዓውተና” መዝ. 118:24

ብዓለ ጳራቅሊጦስ ዝዓበየ ጥርዚ ብዓለ ትንሣኤ እዩ። ጳራቅሊጦስ ማለት “ብዓል ሓምሳ” ድሕሪ ፋሲካ አይሁድ ዝብዓል እዩ እዚ ኸአ አይሁድ አብ ደብረ ሲና እግዚአብሔር ንሙሴ ሕጊ ዝሃቦ ዘኪሮም ዘብዕልዎ ብዓል እዩ። አብ ደብረ ሲና ኩሎም ዓለታት እስራኤል ምስ አምላኽን አብ ነነድሕዶምን ህዝቢ አምላኽ ኮይኖም ክነብሩ ኪዳን አትዮም። አምላኽ ዓሰርተ ትእዛዛት ሂብዎም ከመይ ኢሎም ህዝቢ አምላኽ ከምዝኾኑ መታን ክሕግዞም ምኽንያቱ ህዝቢ አምላኽ ምዃን ማለት ምስ አምላኽን አብ ነነድሕድካን ርክብ ገርካ ከምቲ አምላኽ ዝደልዮ ምኽድ ማለት እዩ።

ደቂ ሰብ ነቲ አምላኽ ዝብለና ሓዲግና ብናትና ድለትን ተበግሶን ጥራሕ ክንመርሕ እንተ ጀመርና አብ ጸገም ኢና እንኣቱ፥ ናይ እዚ አብነት ዝኾነና ህንጻ ግንቢ ባቢሎን አብ ዝፍጥረት 11 እነንብቦ ደቂ ሰብ ሰማይ ጠቀስ ክሃንጹ ዝወሰኑሉ በዚ አቢሎም ከአ ምስ አምላኽ ከምድላዮም ክራኸቡ፥ ንአምላኽ ከአ ከምድላዮም አብቲ ዝደልይዎ ክሰምር ዝሓሰቡሉ እዩ። እንተ ኾነ አብ መንጎ አምላኽ አብ ነነድሕዶም ከምዘይረዳድኡ ገርዎም ሽቡ መደባቶም ክገብሩ አይ ከአሉን። ዝተፈላለዩ ቋንቋታት ክዛረቡ ጀሚሮም ስለዚ ምርድዳእ ኅዲልዎም በዚ ኸአ ብሓባር ክሰርሑ አይተኻእለን።

እዚ ናይ ባቢሎን ታሪኽ ምስቲ አብ ብዓል ጳራቅሊጦስ ዝኾነ ዝመሳሰል አለዎ እንተኾነ ብአንጻሩ እዩ። አብ ጳራቅሊጦስ ሰባት ተረዳዲአም አብ መንግሥም ሓደ ርድኢት ተፈጢሩ፥ አምላኽ ባዕሉ ነቲ ሓድነት ፈጢርዎ አብ ባቢሎን ግን ፈላልይዎም። ባቢሎን ሰባት እዮም ጀመርቱ ጳራቅሊጦስ ግን አምላኽ ባዕሉ እዩ ጀማሪኡ።

ነዚ መሰረት ገርና ኢና ሰንበት ጳራቅሊጦስ ዘኪርና ነብዕል ዘሎና። ሎሚ ሳልሳይ አካል ቅድስት ስላሴ አብ መንጎና ኃዲሩ ንኦና ንደቂ ሰብ ክመርሕን ክሕግዝን ብዕሊ ዝተራእየላ ፍልይቲ ዕለት ልደትና እያ። ከም ማሕበር ክርስቶስ በዛ ቅድስት ዕለት ኢና ጀሚርና ስለዚ ሎሚ በዓልና እውን እዩ። ደቂ ሰብ ሓደ አብ ሕይወትና ብዝልዓለ እንዝክሮ ዕለተ ልደትና እዩ እዚ ኸአ ናይ ሓጎስ

ብዓል ገርና ስለ እንዝክሮ እዩ። ብዓልና ብፍሉይ ሓጎስ ክነብዕሎ ከሎና ክልተ ምኽንያት ኣሎና፡
1. ጳራቅሊጦስ እቲ መጻናንዒ ኣብ ልዕሊ ሓዋርያት ዝወረደሉ እናዘከርና ናባና እውን ከም
ዝወርድ ንዝክር። 2. ልደት ኣደና ዝኾነት ቅድስት ቤተክርስቲያን እዩ። መዓልቲ ጳራቅሊጦስ
ብዕሊ ቤተ ክርስቲያን ብመንፈስ ቅዱስ ተወሊዳ ነቲ መምህራ ዝኾነ ክርስቶስ ብዕሊ ክትሰብኩን
ክትምስክሮን ዝጀመረትሉ ፍሉይ ዕለት እዩ። ስለዚ ብሩኽ ልደት እንተ ተበሃልና ግቡእ እዩ።
ብዓል ዘብዕል ትርጉምን ዕሞቕን ዘብዕሎ ዘሎ ምስተረድአ ፍሉይ ትርጉም ኣብ ሕይወቱ የርኢ
ሎሚ ብዓልና ናይ ብሓቂ ብዓል ክኾነልና ኣብ ልብና መን ኃዲሩ ይመርሓና ኣሎ ሕይወትና
ንመን ይምስክር ርክባትና ብኸመይ ይርእዩ ሰባት ኣባና ፍቕሪ ምሕረትን ሰላምን ይርእዩ
እናበልና ንርእስና እንተ ሓተትና ብዓልና ነብዕሎ ኣሎና ክንብል ንኸእል።

ኣብ መዝግብ ሃይማኖት ካቶሊካዊት ቤተ ክርስቲያን ቍ 689 ከም ዝገልጽ “እቲ ኣቦ ኣብ
ልባትና ዘፍሰሶ መንፈስ ወዱ ንሱ ብሓቂ ኣምላኽ እዩ (ገላ 4:6)። ምስ ኣቦን ምስ ወልድን ሓደ
ህላዌ ዝኾነ መንፈስ ቅዱስ ኣብ ናይ ሥላሴ ውሳጤ ሕይወት ኮነ፤ ኣብቲ ንዓለም ዝጽግዎ ህያብ
ፍቕሪ ካብኣም (ካብ ኣብን ወልድን) ፈጸሙ ዘይንጸል እዩ። ነቲ ውሃብ ሕይወት ሓደ ህላዌን
ዘይከፋፈልን ሥላሴ ኣብ እትምልኹሉ ቤተ ክርስቲያን ኣብ ናይ ኣካላት ፍልየት ዘለዎ እምነት
ትገልጽ። ኣቦ ንወልድ ክልእኽ ከሎ ከአ ወትሩ ነቲ ትንፋሱ ይልእኽ እዩ። ኣብዚ ድሙር ወይ
ስሙር ኪብሃል ዚከአል ተልእኮኦም ወልድን መንፈስ ቅዱስን ፍሉይ ክንሶም ዘይነጻጸሉ እዮም።
ርግጽ ንምዃን ናይ እቲ ዘይርአ ኣምላኽ ርኡይ ምስሉ ዝኾነ እቲ ዚረአ ክርስቶስ እዩ፤ እቲ ነኣኡ
ዚገልጽ ግን መንፈስ ቅዱስ እዩ”።

መንፈስ ቅዱስ ናይ ኩሉ እምነትና መሰረት ስለ ዝኾነ ንኣኡ እንተ ዘይኮይኑ ነቲ ኣብ ኣምላኽ
ዘሎ ሓደኳ ዚፈልጦ የልቦን (1ቆሮ 2:11)። እዚ ንእግዚአብሔር ዚገልጽ መንፈስ ኣምላኽ
እምበኣር ንክርስቶስ ነቲ ቃሉ ነቲ ሕያው ንባቡ የፍልጠና። እቲ ብነብያት ገሩ ዝተዛረበ መንፈስ
ንቃል እግዚአብሔር ኣቦ ከም ንሰምዕ ይገብረና ነቲ መንፈስ ብቐንዱ ግን ኣይንሰምዖን ኢና። በቲ
ንቃል ኣምላኽ ዚገልጸልና ንኣና እውን ብእምነት ንምቕባሉ ዜኸእለና ምንቅስቓሱ ኢና ክንፈልጦ
እንኸእል። እዚ እዩ መሰረታዊ እምነትና ንመንፈስ ቅዱስ ብዝርኢ። ኣብዚ መሰረት ገርና ኢና
ብዓልና ክንርድኦ ዘሎና።

ትንሣኤ ብዓል ብርሃን ንብሎ ምኽንያቱ ሓዲስ ሕይወትን ርክብን ምስ ኣምላኽ ብትንሣኤ
ክርስቶስ ስለ ዝጀመረ፡ ትንሣኤ ክርስቶስ ንሞት ሰዲሩ ንጸልማት ቐንጢጡ ደቂ ብርሃን ዝገበረና
ፍሉይ ምስጢርን ክብርን ዘልኦ እዩ። ብዓለ ጳራቅሊጦስ ክነብዕል ከሎና ዘዘኻክረና መንፈስ ቅዱስ
ፍሉይ ህያብ ነቲ ክርስቶስ ዝገበረልና ዘስተምሃረናን ኣብ ጉዕዞ ሕይወትና ክንስዕቦን ክንሰብኩን
ክሕግዘና ብፍሉይ ዝተዋህበና እዩ። በዚ ሓዲስ ኪዳን ምስ ኣምላኽ ጀሚርና ቤተ ክርስቲያን ከአ
ብዕሊ ኣብ ዓለም ተወሊዳ ተልእኮኦ ዝጀመረትሉ እዩ።

ግ.ሓ. ምውራድ መንፈስ ቅዱስ ኣብ ልዕሊ ሓዋርያት ከም ዝወረደ እና ገለጸ ኃይሊ ኣምላኽ
ምስኡ ከም ዝወረደ ኣተሓሒዞ ይነግረና። ብዝተፈላለዩ ቋንቋታት ዝዛረቡ ዝነበሩ ኣብ መዓልቲ
ጳራቅሊጦስ መጺኦም ዝነበሩ ነጋድያን ነቲ ሓዋርያ ጴጥሮስ ዝሰብኮ ዝነበረ ኩሎም ብሓደ
ብምርድኦም ሓደ ካብቲ መግለጺ መንፈስ ቅዱስ ኣብ ቤተ ክርስቲያን ከም ዝዓዩ ዘሎ ዝገልጽ
ተአምራት እዩ። ኣብ ባቢሎን ዝተፈላለዩ ቋንቋ ስለ ዝተዛረቡ ክረዳድኡ ኣይ ተኻእለን በዚ ኸአ
ሓድነት ተሳኢኑ፤ ኣብ መዓልቲ ጳራቅሊጦስ ግን ኩሎም በብቋንቋኦም ክሰምዕዎም ስለ ዝኸአሉ
ኣብ ሓደ ርድኢት በጺሖም፤ እዚ ንጹር መግለጺ ተልእኮ ናይ እታ ኩላዊት ቤተ ክርስቲያን
ዝነግር እዩ። ቤተ ክርስቲያን ናይ ኩሎም ደቂ ሰብ መንፈሳዊ ሓድነት ኮይና ነቲ ክርስቶስ ዝገባ
ተልእኮ ኣብ ሕብረተ ሰብ ዓለም ክትነግሮን ክትሰብኩን ከም ዘልኦ ዝሕብር እዩ።

ቅዱስ ጳውሎስ ዘዘኻኸረና አብ ናይ ሎሚ መልእኽቱ በቲ ዘሎና ተመክሮ ዘይድምስስ ምልክት ጳራቅሊጦስ አብ ግንባርና ከምዘሎና ዘኪርና ብቅድስና ሕይወትና ክንመርሕ ይነግረና። ንመልእኽቲ አምላኽ አብ ኩሉ ክነብጽሕ ዝተሓረና ኢና። ንተልእኮና ሕይወት ዝህቦን ዝመርሖን ባዕሉ መንፈስ ቅዱስ እዩ። ስለዚ በዚ ሎሚ አብ ልዕሊና ዝፈሰስ ዘሎ ናይ መንፈስ ቅዱስ ጸጋ ብሓቅን ብምልኡን ደቂ አምላኽ ምጂና ዘይሃስስ ምልክት ተዋሂቡና አሎ። ወላእኳ ምውላድና ብጸጋ ደቂ አምላኽ እንተ ኾና ወርስቲ መንግስቲ አምላኽ ኢና። አምላኽ ብገዛእ ፍቓዱ ወረስቲ መንግስተ ሰማይ ናይ ምጂን መሰል ሂቡና እዚ ኸአ ነቲ ሓደ ወዱ ከማና ገሩ ምእንታና አብ ዕጾ መስቀል ምስ ሞተ ዕርቡን ድሕነት ከፊሉ ናቱ ገሩና።

ናይ ሎሚ ወንጌል ቀንዲ ተራ መንፈስ ቅዱስ አብ ሕይወትና የዘኻኸረና። እዚ ከአ ነዚ ዝስዕብ የጠቓልል፡ ጠበቓ ምጂን፣ ምምሃር፣ ክንፈልጦ ንዘሎና ነገራት ምዝኻኻር። እዚ አብ ተግባር ክውዕል ምስኡ ክንተሓባበር ስንድዎት ከም ዝኾና ገሊጽና ክንክእል አሎና። ጠበቓና ዝኸውን እንተ አመናዮን ናይ ኩሉ ነገራትና ሓላፍነት እንተ ሃብናዮን ጥራሕ እዩ። ዝምህረና ንምኽሩ ክንሰምዕ ፍቓደኛታት እንተ ኾና እዩ። ዘዘኻኸረን ነቲ ክንፈልጦ ዝግብአና ክንፈልጥ ብትሕትናን ብምሉእ ድለትን ኩሉ ጊዜ እንተ ቐረብናዮ ጥራሕ እዩ። “ኦ መንፈስ ቅዱስ አምላኽይ ሓግዘኒ ምኽንያቱ ብዙኅ ነገራት ክፈልጦን ክርድኦን ይጽግመኒ አሎ። ንሓቅን ጽድቅን ክርዳእን አብ ግብሪ ከውዕልን ንዓይኒ ሕልናይ አብርሃላይ” ንበሎ።

መንፈስ ቅዱስ ክንቅበል እንከሎና አብ ግብሪ ክነውዕሎ ዝግብአና ነገራት አሎ። ፩ያ እቲ እንቐበሎ መንፈስ ቅዱስ ናይ ፍርሃን ስንባደን መንፈስ አይ ኮነን እንታይድኦ ዘበራትዕን ውሉድ አምላኽ ዝገብረናን እዩ። በዚ ምኽንያት ከአ እቲ አቦ ኢልና እንጽውዓሉ መንፈስ ውሉድነት ተቐቢልና።

መንፈስ ቅዱስ ዝተቐበልናዮ ጽቡቕን ነባርን ፍረ መታን ክንፈሪ እዩ (ገላ 5:22) እዚ ኸአ ፍቕሪ፣ ሓጎስ፣ ሰላም፣ ትዕግስቲ፣ ልግሲ፣ ሕያውነት፣ እሙን ምጂን፣ ለውሃት ርእሰኻ ምግታእ እዩ። ውህበት መንፈስ ቅዱስ ዝውሃበና ንኻልኦት ክንሕግዝን ምእንቲ ከነበራትዕን እዩ። ከምኡ አብ መንግስቲ ሓቂን ሰላምን መታን ክመርሓናን አብ ምልክት ሕይወት ክንበጽሕ ምእንቲ እዩ። ሎሚ እምብአር በዚ አምላኽ ዝገልጸልና ዘሎ አገራሚ ነገራት እና አመስገና አብቲ ዘይሃስስ ፍቕሪ አምላኽ ጸኒዕና ምእንቲ ክነብር ንለምኖ።

አብ መውደእታ ርሑስ ብዓል ለደት ናይ እታ ሓንትን ቅድስትን ካቶሊካዊት ሓዋርያዊት ቤተ ክርስትያን። አብ ኩሉ ዓለም እንርከብ ምእመናን ርሑስ ለደት። መንፈስ ቅዱስ ከአ ኩሉ ጊዜ መራሒና ኾይኑ እንነብር ይግበረና። ንቅድስቲ ቤተ ክርስትያን አደና ንዘለዓለም ብሰላም የንብረልና።

አባ ንጉሠ ፍሥሓ